

# ሰንበት ዘስምዖን

## ብአቱ

የካቲት 7 2013 ዓ.ም. (2/14-/2021)

**መዝሙር:** መሀሩን እለ ቀደሙን ምጽአቶ ለክርስቶስ...ቅድመና ዝነበሩ ናይ ክርስቶስ ልደቱ ጥምቀቱ ግልጽቱ መሂሮምና።መልአኽ ንግርያም ከበስራ እንከሎ ወዲ ክትወልዲ ኢኺ ኢልላ። መዓልቲ ምውላዳ ምስ በጽሔ ክኣ ወለደቶ።ዮሐንስ አጠሚቕዎ መለኮቱ ንምሕታቱ ግን አይከለን።ስምዖን ኣብ ሕፅኑ ተቐቢልዎ ሕልገኡ ገሊጽሉ። የማናዩን ምኽሩን ንኣቦ ዝኾነ ክድሕነና መጽአ።

**ንባባት:** 1ጢሞ፥5፡5-10 ያዕ 5፡13-20፥ ግ.ሓ. 3፡17-26፥ ሉቃ 2፡21-40።

**ምስባክ:** ዘእንበለ ይቁም አድባር ወይትፈጠር ዓለም ወምድር፥ እምቅድመ ዓለም ወእስከ ለዓለም አንተ ክመ፥ ኢትምጦ ለሰብእ ለኃሳር መዝ.89።

ካብ ዕለት 8-12 የካቲት ኣብ ሰንበት እንተ ወዓለ ዘስምዖን ይብሃል። ስምዖን ንኢየሱስ ኣብ ሕቕፉ ዝተቐበለ ንመጻኢ ሕይወት ኢየሱስን ግርያምን ብትንቢት ዝተዛረብ እዩ (ሉቃ 2፡ 27-35)።ናይ ሎሚ መዝሙር ምስቲ ናይ ስምዖን ትንቢትን ሕይወትን አተሓዘዙ ናይ ኢየሱስ እንታይነትን ንሕና አመንቱ ክንለብሶ ዝግብአና ሕይወት ይነግረና።

ሰንበት ዘስምዖን ነቲ ኣብ ወንጌል ሉቃስ ዝንገረና ብዛዕባ ስምዖን ነብይ ክነስተንትን ይሕግዘና። እስራኤላውያን ንርእሶም ከም ሕሩይ ህዝቢ አምላኽ እዮም ዝሓስቡ በዚ ኸኣ ዝዓበየን ዝሓየለን መንግስቲ ከም ዝተኸሉ ይአምኑ። እንተ ኾነ ኣብ ታሪኽም ከምዝተራእየ እዚ ኣብ ግብሪ ክኸውን ከምዘይክአል እዮም ርእዮም። ካብ ርእሶም ተበጊሶም ኣብቲ ዝምነይዎ ከም ዘይበጽሑ ታሪኽም ጽቡቕ ገሩ ምሂርዎም። ዝበዝሑ አይሁድ ሕሩይ ህዝቢ አምላኽ ስለ ዝኾኑ ሓደ መዓልቲ ዝዓበየን ዝሓየለን ናይ ዓለም ጎይቶትን ንመንግስታት ዝመልኩን ከምዝኾኑ ይአምኑ። እዚ ተግባራዊ ክኸውን ገለ ካብ ሰማይ ሓደ ሓይሊ ወሪዱ ንኹሉ አጥፊኡ ንሶም ከም ዝነግሱ ይሓስቡ። ገለ ኸኣ ሓደ ካልእ ንጉሥ ካብ ዓለት ዳዊት ከም ዝትንሥእ እሞ ኩሉ እቲ ናይ ጥንቲ ክብርን ግርማን ክምለስ እዩ ይብሉ። ገለ እውን አምላኽ ብቐጥታ ኣብ ታሪኽ ባዕሉ ብመለኮታዊ ኃይሊ ከም ዝኣቱ ሽዑ ዓቢ መንግሥቲ ከም ዝተኸለሎም ይአምኑ። እንተ ኾነ አንጻር እዚ ኹሉ ዝተባህለ ገለ ውሑዳት ብሱቕትአም ዝፍለጡ ናይ ዝኾነ ኃይሊ ወይ ወተሃደራዊ ኃይሊ ዘይጽበዩ ኣብ ቀጻሊ ጸሎትን ብተስፋን ሱቕታን ክሳብ አምላኽ ዝመጽእ ዝጽበዩ ነሮም። ምሉእ ሕይወቶም ብተስፋ ይጽበዩ ነሮም። ስምዖን ሓደ ካብዚአም እዩ ነሩ። ኣብ ጸሎትን አምልኾን ብትሕትናን ብእምነትን ንምጽአት አምላኽ ይጽበ ነሩ። እግዚአብሔር ከኣ ብመንፈስ ቅዱስ ገሩ ንቅቡእ አምላኽ ዝኾነ ንጉሥ ከይርአየ ከም ዘይመውት ገሊጽሉ ነሩ። ኣብ ኢየሱስ እቲ ንጉሥ ንሱ ከምዝኾነ ርእዩ ሽዑ አመስጊኑ።

ስምዖን ነብይ ንኢየሱስ ኣብ ሕቕፉ ምስ ሓዞ ከምቲ ብዙሓት ንኢየሱስ ምስ ረኸቡ ዝገብርዎ ኣብዚ ዓለም ክነብር አይብሃንን ኣ ጎይታይ ደጊም ንባርያኽ ኸም ቃልካ ብሰላም አፋንዎ ከመይ አዲንተይ ነቲ ምድኃንካ ርእየናኦ እየን (ሉቃ 2፡29-30) እናበለ ዕብዮትን ጸጋን ንኢየሱስ ምስ ረኸብና እንዕደሎ ይገልጻልና። ሰብ ኣብ ልቡ ኣብ ከባቢኡ ዕብዮት አምላኽ ክርኢ ምስ ከአለ መንግስተ ሰማይ ኣብ ምድሪ እዩ ዝነብር። ቅ. ጴጥሮስ ኣብ ደብረ ታቦር ተልውጦ ራእይ ኢየሱስ

ምስ ረአየን ክብሪ መንግስተ ሰማይ ምስ አስተማቾረን ጎይታይ ንኣና ኣብዚ ምንባር ጽቡቕ እዩ (ማቴ 17:1-9) እናበለ ካብቲ ዝርእዮ ዘሎ ሓገስ ክቕይር አይደለን። ፊሊጶስ ንኢየሱስ ጎይታይ ነቦ ኣርእየና እምበር ይኣኽለና ኢልዎ (ዮሐ 14:8)። ንኣምላኽ ድሕሪ ርኢና ዘድሊ ነገር የብልናን ማለቱ እዩ። እንተ ኾነ ኢየሱስ ንፊሊጶስ እዚ ኹሉ ዓመታት ምሳኹም ነረ አይፈለጥካን ንኣይ ዝርአየ ነቦ ይርኢ ኢሉ ንሱን ኣብኡን ሓደ ከምዝኾኑ ነገርዎም። ንኢየሱስ ክንርኢ ክንረክብ ከሎና ፍሉይ ጸጋን በረኽትን ኢና እንረክብ። ኣብ ቅዱስ መጽሓፍ ንኣምላኽ ዝርአየ ኣብ ናይ ዓለም ነገር ክምለስ አይደልን እዩ ምሳኽ ምንባር ይሕሸኒ ጎይታየ እዩ ዝብል።

ኢየሱስ ብዙሕ ተአምራታትን ስብከትን ምስ ገበረ ብዙሕ ህዝቢ ይስዕቦ ነሩ ሓደ እዋን ብዙሕ ህዝቢ ንመዓልታት ስዒብዎ ነዚ ዝተዓዘቡ ሓዋርያት አፋንዎም ኣብዚ ከይሞቱና ዝዓይነቱ ኢዩ። እቶም ህዝቢ በቲ ካብኡ ዝሰምዕዎ ዝነበሩን ዝገብሮ ተአምራታት ርኢዮም ንርእሶም ዘንጊዮም ንሳ ከምዘይብለን አባግዕ ደድሕሪኡ ይኸዱ ነሮም። ንኢየሱስ ሰሚዑን አለልዩ ዝርአየ ኣብ ሕይወቱ ፍሉይ ሰላምን ቅሳነትን እዩ ዝስምዖ እዚ እዩ ኣብ ሕይወት ስምዖን እንርእዮ።

ኣብ መስዋዕቲ ቅዳሴ ክንሳተፍ ከሎና ኢየሱስ ብርእሱ ኣብ መንጎና እዩ ዝርከብ። ዓይኒ ሕልናና ክርኢ እንተ ዝኽእል ቅዳሴ ነዊሑና። ደኺምና እናበልና እነዕለብዎ መሕዘናና ምኽንያቱ ምሳና ዘሎ መን ምጂኑ እንተ ንፈልጥ ከምቲ ነታ ሳምራዊት ሰበይቲ ዝተባህላ ህያባ ኣምላኽን እቲ አስትይኒ ዚብለኪ ዘሎ መን ምጂኑን እንተ ትፈልጥስ ንስኺ ምለመንክዮ ኔርኪ። ንሱ ኸአ ማይ ሕይወት ምሃበኪ ነሩ (ዮሐ 4:10) ዝበላ ንኣና እውን እዚ ኣብ ቅድመኻ/ኸ ዘሎ ብሓቂ ክትርእዮን ክትአምኖን እንተ ትኽእል እዚ ኹሉ አይምበልካን ይብለና። ኣምላኽ ሎሚ እውን ክንፈልጦ ክነለልዮ ይደሊ ኣሎ ምስ ስምዖን ነብይ ኮና ንቀበሎ ንርአዮ ሽዑ ሕይወት መንግስተ ሰማይ ክንትምነ ኢና።

ቤተ ክርስትያን ሎሚ እውን እምነትና ኣብ ኣምላኽን ኣብቲ እንኮ ወዲ ኣምላኽ ኢየሱስ ክርስቶስ ክንገብር ተዘኻኽረና ኣላ። ክርስቶስ ብትንሣኤኡን ሞቱን ንሞት ስዒሩ ኣብ ዘለዓለማዊ ሕይወት እምነትና ተስፋን አጽኒዕዎ እዩ። ተሪፉ ዘሎ ናተይን ናታትኩም እሸታ ጥራሕ እዩ። ንክንሰምዖን ክንቀርቦን ንዝሓትት ዘሎ ኣምላኽ መልሲ ክንህብ እዋኑ እዩ።

አእዛና ንቃል ኣምላክ ክሰምዓ ጽንክብላ እሞ ክምልሳ። አዒንትና ቋሕ ኢለን ክርእያ እሞ እርኢ ኣሎኹ ኢልና ንኢየሱስ አሰሩ ክንስዕብ ናይ እዋና ሕቶ መልሲ ዝደሊ እዩ። ከምቲ ኤርምያስ ኣብ 5:21 ዝብሎ እዩ ኩነታትና ኣቶም ልቢ ዘይብሎም ዓይኒ ኸለዎም ዘይርእዩ። እዝኒ ኸለዎም ድማ ዘይሰምዑ ዓያሱ ሕዝቢ። ኣብ ልብና ተመሊስና ኣምላኽ ካባይ እንታ ይደሊ ኣሎ ኢልና ሕይወትና ንሕተት። ኣብ ጽምዋ ኣቲና ምስ ኣምላኽ ጥራሕ ንዛረብ ሽዑ ክምልሰልና እዩ።

ኣብ ትንቢት ኤርምያስ 17:5-8 ዘሎ እንተ ኣንብብና ሳዕቤን እምነት ኣብ ገዛእ ርእሰናን ኣብ ካልኣት ሰባትን ክንገብር ከሎና ከምዚ እናበለ ይገልጸ ኣብ ሰብ ዝውከል እወ እመንቶኡ ኣብ ምድራዊ ሰብ ዚገብር ብልቡ ኻባይ ካብ እግዚአብሔር ዚርሕቕ ሰብ ርጉም እዩ ይብል። በዘን ቃላት ገሩ ኣምላኽ ዝብለና ኩሉ እዚ ናይ ዓለም ነገራትን ካብ ኣምላኽ ተፈሊና እንገብሮ ነገራት ኩሉ የውድቕና ምኽንያቱ ዓወትናን ሕይወትና ብርእሱ ኣብዚ ነገራት ስለ ዘይጽጋዕ።

ቃል ኣምላኽ ኣብ ዓሚቕ አስተንትኖ ክንኣቱ እዩ ዝዕድመና። ንርእስና ኣብ መንን ኣብ እንታይን እዩ እምነተይ እናበልና ክንሓትት ይግብአና። እምነትና ኣብ ኣምላኽ ክንገብር እንከሎና እቲ ዝበለጸ ኣቅራባ ኣብ ሕይወት እዩ። ብርግጽ ከም ሰበ መጠን ኣብዚ ሕይወት ክንገብሮን ክንኮኖን ዘሎና ኣሎና ስለዚ ንኹሉ ናይ ዓለም ነገርን ርእስናን ምድርባይ ማለት ኣይኮነን። ግን ክንርስዖ

የብልናን አምላኽ እዩ ህልዋት ዝገበረናን ኣብ ኩሉ እንገብሮ ኃይልን ክእለትን ሂቡ ከም እንነብር ዝገብረና ዘሎ።

ብዘይ አምላኽ ምንባር ማለት ምማት እዩ። ብዘይክኡ ሓንቲ የብልናን ከም ብጹእ ሊምበርማን (Nenerabl Libermann, C.Sp) ዝብሃል ደጋጊሙ ኣብ ጻዕሪ ሞት እንከሎ ዝብሎ አምላኽ ኩሉ እዩ። ሰብ ወላ ሓንቲ ኣይኮነን። አምላኽ ኩሉ እዩ ሰብ ሓንቲ ኣይኮነን። እዚ ኣብ ርእሰና ተመሊስና ክንሓስብ ይዕድመና። እንታይ ድኣ እዩ እዚ ኣብ ዓለምና ካብ ውልቀ ሰብ ጀሚርካ ክሳብ ብሃገር ደረጃ ሃነፍነፍ ምባልን ኣነ ዘብል ትዕቢት ክፍኣት ዝዚኡ ንደቂ ሰብ ኣብ ዓዘቕቲ ስቓይን ጭንቀትን ኣውራዳ ንሰብ እንታይነቱ ዘጥፍኣ ዘሎ? ሕጽር ብዝበለ ኣብ ልብናን አምላኽ ክነግስ ስለ ዘይክኣለ እዩ።

ንአምላኽ ምሉእ እምነት ገርካ ሕይወትካ ምምራሕ ምንጨ ውሽጣዊ ሓጎን ሰላምን ቅሳነትን እዩ። መዘምር ዳዊት ኣብ መዝ. 125:1 ከምዚ ይብለና እቶም ብእግዚአብሔር ዚውከሉ ኽምታ ዘይትናወጽ ንዘለዓለም እትነብር ከረን ጽዮን እዮም ይብለና። አምላኽ ዝሓዘ ሕይወት ኩሉ ዝሓዘ እዩ። እሞ ሎሚ ንመን ሒዝና ኣሎና? ምስ ሰባት ዘሎና ርክብና ኣብ እንታይ ዝተመስረተ እዩ? ብዙሕ ጊዜ ኣብ ግዙፋዊ ጥቕሚ እዩ ዝምስረት ክገብረልካ ግበረለይ ዝዓይነቱ ሕይወት ስለዚ ርክብና ብዓይኒ አምላኽ ርኢና ኣብ ቤት አምላኽ ንመለስ።

ምስ አምላኽ ርክብ ዘለዎ ሰብ አምላኽ ኣብ ሕይወቱ ዓስቡ ይህቦ እዩ። እስራኤላውያን ምስ አምላኽ ጥቡቕ ርክብ ክገብሩ እንከለው ሰላም ፍቕሪ ሓድነት ይረኽቡ ነሮም ካብ አምላኽ ክፍለዩ እንከለዉ ግን ብኣንጻሩ ስደት ሞት መከራ ጥመት ይወርዶም ነሩ። ሕይወት ስምዖንን ሓናን ነዚ ብግሁድ ይገልጻልና። ወላ እኳ ብዕድመ ይሸምግሉ ንአምላኽ ይረኽብዎ ስለ ዝነበሩ ሕጉስ ሕይወት ነርዎም። ኣብ መወዳእታ ኸኣ ነቲ ሓደ ወዳ ክርእዩ ዝተዓደሙ ኮኑ። አምላኽ ኩሉ ጊዜ ይዕድመና እዩ ንዕድሚኡ ኣኽቢርና ክንቅበል እንተ ኸኣልና ዕጫና ከምቲ ናይ ስምዖንን ሓናን እዩ። ንወዲ አምላኽ ክንቅበል ብቑዓት ንኸውን።

ማርያምን ዮሴፍን ንኢየሱስ ኣብ ቤተ መቐደስ ምስ ኣእተውዎ ስምዖንን ሓናን ከም ዝተቐበልዎ ዝነግር ፍሉይ መልእክቲ ኣልኦ። ንአምላኽ ክትቅበል ንጹሕ ልብን ትሑት ሕይወትን ክህልወካ ይግባእ። ጸሎትን ትሕትናን ኣብ ቤት አምላኽ ኣብ ስርዓተ አምላኽ ቀጺልካ ምስታፍ የድሊ። አምላኽ ትሑት ልቢ እዩ ዝደሊ ትዕቢት ኣንነት ከምኡ ጸሎት ዘይምግባር ካብ አምላኽ የርሕቕና። ሕይወትና ምስ አምላኽ ዝተኣሳሰረ ክኸውን እንከሎ ኣብ ሓጎንን ፍቕርን ኢና እንርከብ።

ማርያምን ዮሴፍን ንኢየሱስ ሒዞም ኣብ ቤተ መቐደስ ከይዶም ኣብኡ ተልእክኡ ጀሚሩ። ክንድሰብ ምስ ኣኸለ ተልእክኡ ምስ ፈጸመ ኸኣ ንገዛእ ርእሱ ኣብ ቅድሚ ኩሉ ኣብ መስቀል ኣወፊዩ። በዚ ንሕና ተልእክኡ ኣብ ቤተ መቐድስ ብምእታዉ ስለ ዝጀመርን ንገዛእ ርእሱ ብምውፋይን ንሕና ኣብ ሕይወቱ ከም እንሳተፍ ኮና። ንሕና ብጥምቀት ጉዕዞ ሕይወትና ኣብ ቤተ ክርስትያን ኣብ መቐደሱ ንጅምሮ። ምስ ሞትና ኸኣ ሬሳና ኣብ ቤተ ክርስትያን ይመጽዕ ስለዚ ሕይወትና ምስ አምላኽ ጀሚሩ ምስኡ ዝውድእ ምጁኑ ክንዝንግዕ የብልናን። ዓቢይ ትምህርቲ እንምሃሮ እንተሎ ንአምላኽ ሕይወትና ክነገፈ ደረት የብሉን።

አምላኽ ኩሉ ጊዜ ኣብ ዝሃቦ ተስፋ እሙን እዩ። ብፍላይ ነቶም ዘፍቅርዎን እሙናት ዝኾኑን። ስምዖንን ሓናን ኣብነትና እዮም። ስምዖን ንኢየሱስ ምስ ረኣየ ንሱ እቲ ነሕዛብ ብርሃን ንሕዝብኻ እስራኤልውን ክብሪ ዚገልጽ እዩ ኢሉ። በዚ ኢየሱስ ብርሃና ስለ ዝኾነ ንሕና እውን ምስኡ ክንበርህ ከምዘሎና ክንሓስብ ይግባእ።

እምብአር እቲ ጽቡቕን ዘሓጎስ ዜና ናይ ሎሚ ኣብዚ ዓለም እንከሎና ወላ ሓደ ሰላምናን ኣእምሮናን ውሽጣዊ ሓጎስናን ክሰርቀና ኣይግባእን። ምክንያቱ እምነትና ኣብዚ ዓለም ወይ እውን ኣብ ሰብ ከማና ኣይኮነን። እንታይድኦ እምነትና ኣብቲ ዝሞተን ዝተንሥኤን ክርስቶስ መድኃኒናን ተስፋ ዓለምን ዝኾነ እዩ። መዘምር ነዚ ሰናይ ዜና ከምዚ እናበለ ኣሕጺሩ ይገልጻልና **እቲ ኣብ እግዚአብሔር ዝእምን ሰብ ብጹእ እዩ** (መዝ. 40: 4)።

ኣብ ኣምላኽ ምሉእ እምነት ገርና ሓቅን ሰላምን ዝሓዘ ሕይወት ሒዝና ንሓውናን ሓፍትናን ኣፍደገ ሰማይ ክንከፍተሎም መብራህቲ ኮና ካብ ጸጋም ናብ የማን እንመልሶም ኮና ክነብር ነቲ ክኣል ኩሉ ኣምላኽ እሙን ረድእኻ ክኸውን ሓግዘኒ ንበሎ። ነዚ ኸኣ የብቅዓና።

ኣባ ንጉሠ ፍሥሓ